

آنحضرت کے پیغام و دعوت

کی
اہم خصوصیت

(یہ مقالہ ۱۶ اپریل ۱۹۷۳ء کو پاکستان سنٹر میں منعقدہ سیرت النبیؐ کی تقریب پر پڑھا گیا)

نبوت کا تعلق اللہ تعالیٰ کے فیوضِ ربوبیت سے ہے جس کے معنی ہیں کہ بنی نوع انسان کی رشد و ہدایت کے لیے ایسی برگزیدہ شخصیتوں کو دنیا میں بھیجا جائے جن کا قلب ہمہ گیر افکار ہو۔ جو اپنے قول و فعل سے ایسے نمونوں اور کرداروں کو اُجاگر کریں، ایسی زندگی کی تخلیق کریں اور اس طرح انسانی صلاحیتوں کو دنیا و تائبستگی بخشیں کہ جس سے بشر اور اس کے مختلف ارتقا کو پوری طرح تکمیل کے مواقع ملیں اور آج جو بزمِ کون میں تہذیب و تمدن کی گہما گہی اور رونق ہے اور علم و ادراک کی فراوانیاں ہیں۔ یہ سب انہی نفوسِ قدسیہ کی مساعی اور کوششوں کا ثمرہ ہے۔ یہی وہ پاک بنیاد حضرات ہیں جنہوں نے عقائد و اعمال کے اندھیروں میں پہلے پہل عرفان و آگہی کی شمع فروزاں کی۔ جنہوں نے اول اول انسان کے لیے راہ و منزل کی تعیین کی۔ زندگی کے نقشوں کو ترتیب دیا اور یہ بتایا کہ دنیا میں رہنے اور دنیا کو سنوارنے اور چلا دینے کے آداب کیا ہیں

نبوت و رسالت کا یہ سلسلہ بضر و سعادت۔ ہزاروں اور لاکھوں برسوں پر پھیلا ہوا ہے اور آنحضرتؐ کی ذاتِ گرامی اس سلسلہ کی آخری کڑی ہے۔ آنحضرتؐ کے پیغام و دعوت کی کیا خصوصیات ہیں۔ اس کو جاننے سے پہلے بغیر کسی ترتیب کے چنداں حدیث سن لیجیے۔ جن سے ہلکا سا اندازہ اس چیز کا ہو سکے گا کہ آپؐ ”خلقِ عظیم“ کی کن بلند یوں پر فائز ہیں اور اپنے دامنِ کردار و عمل میں حسن و زیبائی کی کن کن ادامہ سے دلنواز کو سمیٹ

رکھا ہے۔

صحیح بخاری میں روایت ہے کہ مدینہ میں ایک سٹھیا تی ہوئی بڑھیا آپ کا دست مبارک اپنے ہاتھ لیتی اور پھر مدینہ کی گلیوں میں لیے لیے پھرتی لیکن آپ اس پر قطعاً برہم نہ ہوتے۔ آپ اکثر تبسم کناں رہتے۔ جب کسی مسلمان سے ملتے، تو السلام وعلیکم کہنے میں سبقت فرماتے، اس سے مصافحہ کرتے، اور اس وقت تک اس کا ہاتھ تھامے رہتے جب تک کہ وہ خود ہاتھ چھوڑ دینے پر آمادہ نہ ہوتا۔ حضرت انس فرماتے ہیں میں نے آنحضرتؐ کی دس سال متواتر خدمت کی لیکن اس طویل عرصے میں آپ نے نہ تو کبھی یہ فرمایا کہ تم نے یہ کیوں کیا اور نہ کبھی یہ فرمایا کہ تم نے یوں کر لیا ہوتا۔ ایک حدیث میں آپ کی مجالس کا تفصیل سے ذکر ہوا ہے۔ اس میں کچھ اس طرح کی باتیں ہیں کہ آپ کسی محفل میں تشریف فرما ہوتے تو محفل میں شریک ہر شخص محسوس کرتا کہ حضور کی چشم التفات جس قدر میری جانب ہے دوسرے کی جانب نہیں۔ اس محفل میں غیبت، جھوٹ اور دل آزاری کی کوئی بات نہ ہوتی۔ اس میں اگر ذکر ہوتا تو اللہ کا، اللہ کے حکموں کا، اللہ کی تعلیم وارشاد کا اور اللہ کی محبت و عشق کا۔ اس حدیث میں اس بات کی تصریح بھی ہے کہ آپ اپنے عقیدت مندوں کا خاص خیال رکھتے اور اگر وہ غیر حاضر ہوتے تو لوگوں سے پوچھتے کہ آج فلاں دوست کیوں شریک محفل نہیں ہے۔ اس حدیث میں آپ کی اس عادت کا بھی ذکر ہے کہ آپ اپنی ذات کے لیے کبھی کسی سے خفا نہیں ہوئے۔

عبداللہ بن سلام نے زبیر بن سعنے کے قبول اسلام کے بارہ میں یہ واقعہ سنایا۔ ان کا کہنا تھا کہ میں نے آنحضرتؐ کو دیکھتے ہی پہچان لیا کہ یہ اللہ کے رسول ہیں۔ صرف دو باتیں البتہ دیکھنا باقی تھیں۔ میں نے یہودی صحیفوں میں پڑھا تھا کہ نبی آخر الزمان وہ ہو گا جس کا درجہ حلم و بردباری، اس کی خفگی اور غصہ پر غالب ہے۔ میں اس کو ٹیپہ آنحضرتؐ کو جانچنا چاہتا تھا۔ اتفاق سے ایک دن ایسا ہوا کہ ایک یہودی آنحضرتؐ کی خدمت میں آیا۔ اس نے کہا کہ میں نے اپنے قبیلہ کے لوگوں سے یہ کہا تھا کہ اگر تم مسلمان ہو جاؤ گے تو رزق تمہارے قدم چومے گا۔ یہ سن کر یہ لوگ مسلمان ہو گئے لیکن اب قحط سالی نے

نے انھیں باپوس کر دیا ہے۔ آپ اگر اس سلسلہ میں میری مدد کریں اور ان کو کچھ بھجوا دیں تو اس سے یہ اسلام کی نعمت سے محروم نہیں رہیں گے۔ آپ نے حضرت علی کی طرف دیکھا اور پوچھا کہ کیا بیت المال میں سے انھیں کچھ دیا جاسکتا ہے۔ حضرت علی نے فرمایا۔ نہیں۔ بیت المال میں کچھ باقی نہیں بچا ہے۔ میں نے اس موقع کو غنیمت جان کر قرض کی پیش کش کی جو قبول کر لی گئی۔ میں چونکہ آپ کے حلم و عفو کو آزمانا چاہتا تھا اس لیے مدت مقررہ سے دو دن پہلے ہی آدھکا اور نازیبا لہجہ میں اصرار کرنے لگا کہ میرا قرض فوراً چکا دیا جائے۔ میں نے آپ کے غصہ کو بھڑکانے کے لیے یہاں تک کہہ دیا کہ آپ کا خاندان ہمیشہ سے نادہند ہے۔ حضرت عمر میری اس گستاخی کی تاب نہ لاسکے اور قریب تھا کہ تلوار سے میری گردن کاٹ دیتے۔ آنحضرت نے یہ تیور دیکھے تو فرمایا۔ عمر! میں تو تم سے یہ توقع رکھتا تھا کہ تو نہ صرف اس کا حق ادا کر دے گا بلکہ اس کے استحقاق سے زیادہ اس کو دے گا۔ حضرت عمر نے یہ ارشاد نبوی سنا تو مجھے اپنے ہاں لے گئے اور میرے حق سے زیادہ مجھ کو عطا کیا۔ میں نے کہا یہ کیوں۔ تو جواب میں آپ نے فرمایا۔ ارشاد نبوی اسی سلوک کا متقاضی ہے۔ میں نے اس پر حضرت عمر سے پوچھا۔ کیا آپ مجھے پہچانتے ہیں۔ آپ نے فرمایا نہیں۔ میں نے کہا۔ میں زید بن سہل ہوں۔ انھوں نے کہا وہ زید جو یہودیوں کا بہت بڑا عالم اور جبر ہے۔ میں نے کہا جی ہاں وہی۔ اس پر انھوں نے پوچھا۔ تم نے یہ حرکت کیوں کی۔ میں نے کہا۔ میں نے آنحضرت کی ذات گرامی میں ان تمام دلائل کا مطالعہ کر لیا تھا۔ جو نبوت کا خاصہ ہیں، صرف یہ دو باتیں دیکھنا چاہتا تھا کہ کیا آپ کا وفورِ حلم و وفورِ غضب پر غلبہ حاصل کر لیتا ہے۔ اور یہ کہ کیا یہ بات صحیح ہے کہ آپ کو جس قدر غضب و غصہ پہنچا رہا جائے گا، اسی نسبت سے آپ کا جذبہ عفو و کرم جوش میں آئے گا میں نے یہ دونوں علامتیں آپ میں دیکھ لی ہیں اور اب صدقِ دل سے اسلام کی حقانیت کا اقرار کرتا ہوں۔ یہی نہیں، میں اپنا نصف مال اُمتِ محمدیہ کی فلاح و بہبود کے لیے وقف کر دینے کا بھی اعلان کرتا ہوں۔

آپ کے عفو و کرم کا قصہ چھڑا ہے تو اس واقعہ کو بھی ذہن میں رکھیے کہ آپ نے اس خاتون

کو بھی معاف کر دیا جس نے آپ کے عزیز چچا حضرت حمزہ کا کلیجہ کچا چبانے کی کوشش کی تھی۔ اور دس ہزار قدوسیوں کے ساتھ جب آپ مکہ میں فاتحانہ انداز میں داخل ہوئے تو آپ نے لا تثنیہ علیکم الیوم کہہ کر ان تمام دشمنوں کو بھی معاف کر دیا جنہوں نے آپ کی تذلیل میں کوئی دقیقہ اٹھا نہ رکھا اور جنہوں نے اسلام کی اشاعت و فروغ کی راہ میں ہر طرح کی مشکلات پیدا کی تھیں اور آپ کے صحابہ کو ستا یا اور اذیتیں پہنچائی تھیں۔ آپ کے خلقِ عظیم کے یہ چند پہلو ہیں۔ ان کے علاوہ رشد و ہدایت کے اس آفتابِ جہانتاب نے، سیرت و کردار کی کن کن صوفشائیوں کو اپنے گرد و پیش بکھیر رکھا تھا۔ اس کا جامع جواب، ماندار اور اداسناس نبوت حضرت عائشہ صدیقہؓ کی زبان سے سنئے :

کسی نے آپ سے پوچھا، ام المؤمنین! آنحضرتؐ کے اخلاقِ حسنہ کی حدود کیا ہیں؟ آپ نے فرمایا۔ بیٹا! قرآن، یعنی اس میں جو پیغام کی استواری، دعوت کا جذبہ و اثر اور حسن و جمال کی تباہیاں ہیں۔ آنحضرتؐ اس کی عملی تفسیر ہیں۔ دوسرے لفظوں میں۔ قرآنی تعلیمات اگر تجسیم اختیار کر لیں تو وہ حضورؐ کے عادات و شمائل کے سانچوں میں ڈھل جائیں گی۔ اور اگر پیغمبر کی حیاتِ طیبہ اور نور و برکت کو کتاب کی شکل میں جلوہ گر ہونا ہو تو اس کتاب کو قرآن کہیں گے۔

آپ کی دعوت و پیغام کی خصوصیات کیا ہیں اور اسلام کن معنوں میں دنیا کا منفرد مذہب ہے۔ سرِ درست جواب کے اس پہلو پر غور کیجیے اور صرف اس خصوصیت کو فکر و نظر کا محور بنائیے کہ تنہا آنحضرتؐ کی ذاتِ گرامی اور اسلام کو یہ شرف حاصل ہے کہ یہاں زندگی اور فکر و عمل کے تمام تضادات نہ صرف حل ہوتے اور ایک وحدت میں انسلاک پذیر ہوتے ہیں بلکہ ایک ایسا متوازن اور خوش آئند آئینِ حیات ارزانی ہوتا ہے جس سے تہذیبِ انسانی کے نئے نئے دبستان کھلتے ہیں۔ انسانی ”انا“ کو تنگ و تاز کے وسیع تر میدان ہاتھ آتے ہیں اور زندگی عروج و تکمیل کا وہ فطری نکھار حاصل کر لینے میں کامیاب ہو جاتی ہے جو اس کا اصلی حقیقی مقدر ہے۔

انسانی معاشرہ میں صدیوں سے جو گمراہیاں پھیلیں اور یہ کائنات صدیوں سے جو زندگی

کی گونا گوں ناہمواریوں سے دوچار رہی تو اس کا واحد سبب یہ تھا کہ اس نے اس حقیقت کو فراموش کر رکھا تھا کہ چونکہ خدا ایک ہے اس لیے یہ پوری کائنات بھی ایک ہونی چاہیے۔ اس میں کہیں دوئی، ثنویت یا تضاد نہ ہونا نہیں۔ اگر کہیں تضاد یا دوئی کا احساس ہوتا بھی ہے تو وہ قطعی سطحی، عارضی اور کم نگہی کا نتیجہ ہے۔ آنحضرت نے اسلامی تعلیمات کی روشنی میں کن تضادات کو ختم کیا اور وحدت و ہم آہنگی کے کیا کیا حسین پیکر پیش کیے، اس چیز کو جاننے کے لیے ہم تضاد اور ثنویت کو تین بڑے بڑے دائروں میں تقسیم کریں گے

- ۱۔ جسم و روح کا تضاد
- ۲۔ لفظ و معنی کا تضاد اور
- ۳۔ خیر و شر کا تضاد

آئیے تضاد و تعارض کے ان تینوں دائروں کے بارہ میں سوچیں اور یہ دیکھیں کہ اسلام کی چشم حقیقت کشانی ان کو کس طرح وحدت و ہم آہنگی کے حسین قالب میں ڈھالا ہے۔

جسم و روح کے تضاد نے کیا گل کھلائے۔ اس کو جاننے کے لئے تاریخ عالم کی در ورق گردانی کیجیے تو آپ کو دو طرح کی تہذیبیں اور دو طرح کے مذہبی رحمان نظر آئیں گے۔ یا تو روح کو مانا گیا، اور جسم اور اس کے تقاضوں کا انکار کیا گیا اور یا پھر جسم اور ترتیب عناصر ہی کو حقیقت جان کر ان لطائف اور فائق تر انسانی اور روحانی تقاضوں کا انکار کیا گیا۔ جو شائستگی اخلاق کی جان اور روح ہیں۔ یعنی یا تو جسم کو ناپاک، گھٹیا اور ناقابل اعتنا قرار دیا گیا۔ اور یا پھر روح کے بارہ میں کہا گیا ہے کہ یہ جنس ایک تجرید اور دھوکہ ہے۔ در نہ در حقیقت انسان اس کے سوا اور کچھ نہیں ہے کہ اس میں کچھ خواہشات اور آرزوئیں ہیں جن سے یہ ترکیب پذیر ہے اور کچھ فریب تعقل ہے۔ ظاہر ہے فکر و نظر اور زندگی کے یہ دو بالکل مختلف دھارے اور رخ ہیں۔ اس لیے ان سے معمورہ ارض پر تہذیب و تمدن کے دو متضاد نقشے ابھرے۔ ایک نقشہ ترک دنیا اور رہبانیت کا تھا اور دوسرا مادیت اور لذت پرستی کا۔ رہبانیت نے کس طرح انسان کو ریاکار بنا دیا۔ کس طرح اس کی تہذیبی ترقی کی راہ روکی۔ اور کیونکر مذہب و دین کو بدنام کیا۔ اس کے لیے صرف اس طریقہ پر کامیاب ہوگا۔

۶۔ یہ دو دائرہ شمشیر ایک دوسرے کا تار

جو احیائے علوم کی تحریک کے دوران اور اس کے بعد مغرب میں لکھا گیا۔

جسم اور مادی تقاضوں کی پرورش و اہتمام نے جو ستم ڈھائے اس کو آج ہم بچشم خود دیکھ رہے ہیں۔ جسم کی اس تہذیب میں انسان صرف ایک حیوان ہو کر رہ گیا ہے اور اس سے اپنا وہ جُستہ اپنا وہ جوہر چھین گیا ہے جو اس کی 'آنا' کو زمان و مکان کی حدود تیرہ سے نکال کر لاهوت کی اس غیر متناہی فضا سے روشن و تابندہ میں پہنچا دینے کا ضامن تھا۔ یعنی اس دور کا انسان خود اپنی ہی فطرت سے نا آشنا ہو گیا ہے۔ اسلام نے تضاد کی اس نوعیت کو دور کیا اور اس کے مقابلہ میں یہ موقف پیش کیا کہ زندگی ایک ہے اور روح و جسم زندگی کی محض دو سطحیں۔ اور دو طور یا ظہور ہیں۔ ان میں کوئی بھی نا پاک، غیر ضروری اور ناقابلِ توبہ نہیں۔ دونوں میں قطعی ان بن یا لڑائی نہیں۔ اور تہذیب و دین کا اشکال یہ نہیں کہ ان میں دونوں میں تعارض و اختلاف کی خلیج کو وسیع کیا جائے، بلکہ یہ ہے کہ ان دونوں سے اخلاق و کردار کی تعمیر میں مدد لی جائے۔ پاکیزہ اور قوی جسم توانا اور پاکیزہ روح کو جنم دیتا ہے اور پاکیزہ اور قوی تر روح جسم و جان کی نشاط آفرینیوں کو بڑھاتی اور جلا دیتی ہے۔

لفظ و معنی میں تضاد و تعارض کی نوعیت کو سمجھنے کے لیے ضروری ہے کہ اسلام سے قبل یہودیت اور عیسائیت کی مذہبی تاریخ پر ایک نظر ڈال لی جائے۔ یہودی فقہیوں اور فریسیوں نے الفاظ، نصوص اور احکام و نواہی کے ظاہری تقاضوں کو اس درجہ اہمیت دی کہ ان سے دین کی روح چھین گئی۔ انھوں نے یہ سمجھا اور صدیوں فکر کے اس انداز کو سینے سے لگائے رکھا کہ حقیقت دین صرف الفاظ، عبارات اور نفع و قانون کی لفظی موشگافیوں میں سمٹی ہوئی ہے۔ قانون، الفاظ، اور امر و نواہی کے نظام نقین کے پیچھے کون اصول، روح، اور معنی کا فرما ہے اس کو انھوں نے یکسر نظر انداز کر دیا جس کا نتیجہ یہ نکلا کہ ان کی تہذیب جامد و مشکل، اور ٹھس ہو کر رہ گئی۔ اخلاق و معنی سے ان کی زندگیاں تہی ہو گئیں اور مذہب و دین کی پیروی کے معنی صرف یہ رہ گئے ہیں کہ آپ تورات کے الفاظ کی فقہ کی موشگافیوں کی اور طوق و سلاسل کے اس اسلوب کی پیروی میں کس درجہ کوشاں ہیں۔ جن کا تعلق صرف اعمال کے ظاہر اور سطح سے ہے۔ دل کی گہرائی، روح اور اخلاق کی بلند تر سطحوں سے نہیں۔

عیسائیت نے اس کے مقابلہ میں دوسرا انتہا پسندانہ قدم اٹھایا۔ چنانچہ پال نے ببا نگ دہل اعلان کیا کہ شریعت گناہ ہے، فقہ و قانون کی پابندیاں مہمل ہیں اور اصل شئی یہ ہے کہ آپ ہر ہر اقدام میں صرف روح، نصب العین اور معنی کو مد نظر رکھیں۔ یہ لوگ اس جانی بوجھی حقیقت کو بھول بیٹھے کہ اگر شریعت کا تعین نہ ہو، فقہ و قانون کے دائرے نہ ہوں، اور روزمرہ زندگی میں امر و نہی کی منطق کا فرمانہ ہو تو سرے سے کوئی تہذیبی نقشہ ہی ترتیب نہیں پاتا۔ اور زندگی کسی طرح کے تشخص اور انفرادیت کو اختیار نہیں کر پاتی۔

اسلام نے اس تضاد کو بھی رفع کیا اور ایسی زندہ، متوازن اور مختصر و جامع شریعت کو پیش کیا جس میں فقہ و قانون کا تعین بھی ہے اور روح و معنی کی تابش و وضوح بھی۔ اس میں قانون کی اہمیت بھی ہے اور روح قانون کی پاسداری بھی۔ نفوس کی پابندیاں بھی ہیں اور نفوس کی روشنی میں قیاس و اجتہاد کی اجازت بھی۔

خیر و شر کا تضاد اس حقیقت میں پنہاں تھا کہ لوگوں نے ان دونوں کو عمل و زندگی کے دو انٹ حققی اور مستقل بالذات روپ قرار دیئے۔ حالانکہ واقعہ یہ نہیں۔ خیر حقیقی، انلی اور اپنی ذات اور فطرت کے اعتبار سے غیر متغیر ہے۔ جب کہ بُرائی، عارضی، غیر دائمی اور تغیر پذیر ہے۔ اسلام کا موقف یہ ہے کہ شر یا بُرائی تکوینی سطح پر ہو یا قانون و دین کی سطح پر۔ دونوں صورتوں میں اس کو خیر سے بدلا جاسکتا ہے۔ چنانچہ بیماری کا علاج ممکن ہے، افلاس کا مدد اہو سکتا ہے اور گناہ یا معصیت سے دامن کشاں رہ کر، یا اس سے تائب ہو کر اللہ تعالیٰ کے ساتھ عبودیت کے رشتوں کو استوار کیا جاسکتا ہے۔ اسلام فعل و عمل اور حرکت کو بجائے خود نیکی قرار دیتا ہے اور لغزش و خطا کو اس سے زیادہ اہمیت نہیں دیتا کہ یہ نیکی، خیر اور ذوقِ جمال سے انحراف کے مترادف ہے اور کوئی شخص اگر انحراف کی اس نوعیت کو پالیتا ہے اور پھر اس کے بعد راہِ راست پر گامزن ہو جاتا ہے تو یہ انحراف آپ سے آپ ختم ہو جاتا ہے۔ اسلام کے علاوہ جن مدارس فکر نے شر کو مستقل بالذات وجود کی حیثیت سے تسلیم کیا ان کو اس سے مخلصی حاصل کرنے کے لیے کفارہ اور تناسخ کی دو غیر منطقی صورتوں

ہیں سے ایک کو بہر حال منتخب کرنا پڑا۔ اسلام اس جگہ میں نہیں پڑا۔ اس نے انسان کو موردِ قتی گناہ گار مانتے کی بجائے اللہ کا نائب قرار دیا اور مسجود ملائک سمجھا اور اس کا نتیجہ یہ نکلا کہ انسان کا احساسِ شرف جاگا اور یہ اس لائق ہوا کہ مشکلات پر قابو پائے، برائیوں کو خیر سے بدلے اور کائنات کی ہمواریوں کو تسخیر و تدبیر کے سانچوں میں ڈھال دے۔

آنحضرتؐ کے پیغام و دعوت کی یہ تھی وہ بہت بڑی خصوصیت جس نے مسلمانوں کے سامنے زندگی کی راہیں دکھائیں۔ جس نے ان کے سر پر امامتِ امم کا تاج سجایا اور جس کے فیض سے انھوں نے علوم و فنون کی خدمت کی اور کائنات میں اپنے مقام و منصب کو صحیح معنوں میں سمجھا۔

مسلمانوں کے سیاسی افکار

ازید و فیسر رشید احمد

مسلمان مفکروں نے سیاسی نظریہ سازی کی تاریخ میں بہت اہم ابواب کا اضافہ کیا ہے۔ اس کتاب میں مختلف زمانوں اور مختلف مکاتب فکر سے تعلق رکھنے والے مسلمان مفکروں اور مدبروں کے سیاسی نظریات پیش کیے گئے ہیں۔

یہ کتاب بارہ ابواب پر مشتمل ہے۔ پہلے باب میں قرآنی نظریہ مملکت کی بخوبی وضاحت کی گئی ہے۔ جو ان سب مسلمان مفکروں کے نظریوں کی اساس ہے۔ یہ کتاب بی۔ اے کے نصاب میں داخل ہے۔

قیمت : ۵۰/۶ روپے

صفحات : ۴۴۰

ملنے کا پتہ

ادارہ ثقافتِ اسلامیہ، کلب روڈ، لاہور